

Il-Ħadd, 11 ta' Awwissu 2019

Ġesù qal lid-dixxipli tiegħu:
"Żommu ġenbejkom imħazzma
u l-imsiebaħ tagħkom mixgħula;
kunu bħal nies
jistennew lil sidhom
lura mill-festa tat-tieg,
biex malli jiġi u jħabbat
jifthulu minnufih.
Henjin dawk il-qaddejja
li meta jiġi sidhom isibhom jishru!
Tassew ngħidilkom, li hu jithazzem,
iqegħedhom madwar il-mejda,
u jgħaddi quddiemhom iservihom.
U kieku kellu jiġi
fil-ħin tat-tieni sahra, jew tat-tielet,
u jsibhom xorta waħda
fuq dmirhom, henjin huma!"

*Mill-Evangġelju skont San Luqa,
kapitlu 12, versi 35-38*

253

"Kristu jkellimna
fuq ix-xewqa tagħna
li niltaqqgħu b'mod sħiħ miegħu,
xewqa
li żzommna dejjem imħejjija,
bl-ispirtu tagħna mqajjem,
għax nistennew din il-laqgħa
b'qalbna kollha
u b'dak kollu li aħna.
Dan hu aspeċt fundamentali
tal-ħajja.
Hemm xewqa
li aħna lkoll għandna f'qalbna,
sew jekk hija xewqa li tidher
u sew jekk hija xewqa moħbija."

PAPA FRANĠISKU,
Angelus, 11 Awwissu 2013

*Imxennaq jien
tasew
għal Alla?*

*X'qed nagħmel
biex
din ix-xewqa
tithegġeġ
dejjem iżjed?*

Li tishar

Jekk ngħid li Inti ma tinteressanix, Mulej,
ma nkunx qed ngħid il-verità.
Jekk ngħid li jien niġi naqa' u nqum minnek,
ma nkunx qed ngħid is-sewwa.
Imma nistqarr li fejn tidħol Int
ma nħoss li għandi xi xewqa tal-ġenn.
U għalhekk mhux haġa kbira
li x-xewqa li jien għandi għalik
tingarr minn ħafna aljenazzjonijiet
li mbagħad jeħduni 'l bogħod minnek.
Kemm għandi bżonn, Mulej,
nagħmlek tasew l-ewwel għażla tiegħi
u l-aqwa għażla tiegħi.
Kemm għandi bżonn nishar għalik;
kemm għandi bżonn nishar
minħabba fik.

It-Tnejn, 12 ta' Awwissu 2019

Ġesù staqsa lil Pietru:

“Int x’jidhirlek, Xmun?

Is-slaten tal-art mingħand min
jiġbruha t-taxxa jew il-ħaraġ,
mingħand is-sudditi
jew mingħand il-barranin?”

“Mingħand il-barranin”,

wiegħbu Pietru. U Ġesù qallu:

“Mela s-sudditi meħlusa minnha.
Izda, biex ma tkun ta’ ebda skandlu
għalihom, asal wasla sal-baħar,
ixħet ix-xlief u, l-ewwel ħuta
li ttalla’, aqbadha, ifthilha ħalqha,
u għandek issib munita tal-fidda;
ħudha minn hemm
u mur agħtiha lilhom
għalija u għalik.”

*Mill-Evangġelju skont San Matthew,
kapitlu 17, versi 25b-27*

254

“Jekk jirnexxilek
tapprezza bil-qalb
il-ġmiel tal-Aħbar it-tajba
u tħalli lill-Mulej
jiġi jiltaqa’ miegħek;
jekk tħallih iħobbok
u jsalvak;
jekk tidħol fi ħbiberija miegħu
u tibda tiddjaloga ma’ Kristu ħaj
fuq il-ħwejjeġ konkreti ta’ ħajtek,
din issir l-esperjenza l-kbira,
issir l-esperjenza fundamentali
li twiežen
il-ħajja nisranija tiegħek.”

PAPA FRANĠISKU,
Eżortazzjoni Postsinodali, *Christus Vivit*, nru 129,
25 Marzu 2019

*Il-ġrajjet tiegħi
ta' kuljum
niftaħhom
lil Alla?*

*Hemm
xi rkejjen f'ħajti
li lil Alla
ma nħallihx
jidħol fihom?*

Djalogu ħaj

Ħajti, Mulej, tinteressak kollha kemm hi,
b'kull sekonda li tgħaddi minnha, għax tħobbni.
Jinteressak li niġi għandek u nkellmek
dwar xi ħaġa li tkun marret tajjeb;
imma jinteressak ukoll li niġi għandek u nkellmek
dwar xi taħwida li nkun għamilt.
Jinteressak li niġi għandek u nkellmek
dwar xi ġest ta' mħabba li nkun għamilt jew irċevejt;
imma jinteressak ukoll li niġi għandek u nkellmek
dwar xi għażla ħażina li nkun għamilt jien
jew li jkun għamel ħaddieħor.
Jinteressak li niġi għandek u nkellmek
dwar ħwejjeġ li għandhom x'jaqsmu miegħek;
imma jinteressak ukoll li niġi għandek u nkellmek
dwar dmirijiet ċivili.
Nista' ma niġix għandek?

It-Tlieta, 13 ta' Awwissu 2019

Resqu d-dixxipli lejn Ġesù
u staqsewh:

“Min hu l-akbar
fis-Saltna tas-Smewwiet?”

Hu sejjaħ lejħ
tfajjel ċkejken,
qiegħdu f'nofshom
u qalilhom:

“Tassew ngħidilkom,
li jekk intom ma terġgħux
issiru bħat-tfal iż-żgħar,
żgur li ma tidħlux
fis-Saltna tas-Smewwiet.
U għalhekk l-ikbar wieħed
fis-Saltna tas-Smewwiet
huwa dak li jċekken lilu nnifsu
bħal dan it-tfajjel żgħir.”

*Mill-Evangġelju skont San Mattew,
kapitlu 18, versi 1-4*

255

“Il-kobor veru tal-bniedem hu meta
jkun kapaċi jiċċekken quddiem
Alla. Għax lil Alla ma nsirux nafuh
bi ħsibijiet għoljin u b'ħafna studju,
imma biċ-ċokon ta' qalb umli
u fiduċjuża. Biex inkunu kbar
quddiem Dak li hu l-Aktar Għoli
hemm bżonn li nitbattlu
minna nfusna. It-tfajjel hu dak li
m'għandu xejn x'jagħti u għandu
kollox x'jirċievi. Hu dgħajjef,
jiddependi minn missieru u
minn ommu. Min jiċċekken bħal
tfajjel ċkejken jiftaqar minnu
nnifsu, imma jistagħna b'Alla.”

PAPA FRANĠISKU, *Omelija*, Tbilisi,
Vjaġġ Appostoliku fil-Georgia, 1 Ottubru 2016

*Jien bniedem
mimli
bija nnifsi?*

*X'qed nagħmel
biex infieq
mis-supervja
tiegħi?*

Biex tkun kbir

Biex tkun kbir quddiem Alla,
trid tkun żgħir!
Inti stess turina, Mulej, din il-verità:
Alla lilek jgħollik
u jzejnek bl-Isem li hu fuq kull isem
meta Inti tiċçekken,
meta Inti tbaxxi rasek għaliH
b'fiduċja assoluta fiH sal-mewt,
anzi sal-mewt tas-salib.
Battalni minni nnifsi:
battalni minn kull għamla ta' supervja,
ta' arroganza.
Wara kollox,
mingħajrek biex nista' nitkabbar,
biex nista' niddandan,
biex nista' nitkessaħ?

L-Erbgħa, 14 ta' Awwissu 2019

Ġesù qal lid-dixxipli tiegħu:
"Jekk ħuk jaqa' f'xi dnuv,
mur sibu waħdu u widdbu.
Jekk jisma' minnek,
tkun irbaħt lura lil ħuk.
Jekk ma jismax, erga' mur
u ħu miegħek wieħed jew tnejn
oħra, biex kulma jingħad
jissaħħaħ
bil-kelma ta' żewġ xhieda jew tlieta.
Jekk imbagħad anqas minnhom
ma jkun irid jisma',
mur għid lill-knisja.
U jekk anqas mill-knisja
ma jkun irid jisma'
żommu b'wieħed pagan
u pubblikan."

*Mill-Evangġelju skont San Matthew,
kapitlu 18, versi 15-17*

256

"Edukatur tajjeb
jimmira lejn l-essenzjal.
Ma jintilifx fid-dettalji,
imma jaħseb kif ħa jittrasmetti
dak li tabilħaqq jiswa
biex l-iben jew l-istudent
isib is-sens u l-ferħ tal-ħajja.
Din hi l-verità.
U l-essenzjal, skont il-Vangġelu,
hu l-ħniena ...
Jista' jeżisti nistrani
li ma jurix ħniena? Le.
In-nistrani neċessarjament
għandu jkun ħanin,
għax din hija l-qalba tal-Vangġelu."

PAPA FRANĠISKU,
Angelus, 7 Settembru 2014

*Inħossni
responsabbli
tal-oħrajn?*

*Korrezzjoni
fejn
ikun meħtieġ,
kif nagħmilha?*

Li tikkoreġi

Lil min jagħmel xi korrezzjoni lil xi ħadd,
hija l-ħniena, Mulej,
li tagħtih id-direzzjoni t-tajba;
hija l-ħniena
li tgħinu jinkwadra fil-perspettiva proprja
lil min ikun żbalja;
hija l-ħniena
li tiddejjal kif saħansitra jħares
lejn l-iżball li xi ħadd ikun għamel;
Imlieni bil-ħniena, Mulej,
meta niġi biex nikkoreġi lil xi ħadd,
li ma mmurx allaħares qatt
din il-ħaġa nwettaqha
b'sens ta' superjorità falza,
jew - agħar minn hekk -
b'xi skop biex inbaxxi lil dak li jkun.

Il-Ħamis, 15 ta' Awwissu 2019

Marija qalet:

“Ruġi tfaħħar
il-kobor tal-Mulej,
u l-Ispirtu tiegħi
jifraħ f’Alla
s-Salvatur tiegħi,
għax hu xeġet għajnejh
fuq iċ-ċokon
tal-qaddejja tiegħu.
Iva,
minn issa ‘l quddiem
kull nisel
jibda jsejjaħli hienja,
għax is-Setgħani
għamel miegħi
ħwejjeġ kbar;
qaddis hu l-isem tiegħu.”

*Mill-Evangġelju skont San Luqa,
kapitlu 1, versi 46-49*

257

“Ir-realtà tal-Assunzjoni ta’ Marija
turi u tikkonferma l-għaqda
li hemm fil-persuna umana,
u tfakkarna li aħna msejġin biex
inservu u nigglorifikaw lil Alla
bir-ruġ u bil-ġisem. Li sservi ‘l Alla
bil-ġisem biss tkun azzjoni ta’ lsir;
li sservih bir-ruġ biss ikun
f’kuntrast man-natura umana
tagħna ... Jekk ngħixu fil-qadi
bil-ferħ lil Alla, li jkun muri wkoll
fil-qadi ġeneruż ta’ ħutna,
id-destin tagħna fil-qawmien
mill-imwiet għandu jkun jixbaħ
dak tal-Omm tagħna tas-sema.”

PAPA FRANĠISKU,
Angelus, 15 Awwissu 2018

Persuna sħiħa

*Il-fatt
li Alla ħalaqni
ġisem u ruħ,
dawn
kif qed
nintegrahom
f'ħajti?*

*Nemmen li,
bħal Marija,
jien se nkun
fi ħdan Alla
għal dejjem
bir-ruħ
u bil-ġisem?*

Bl-ispirtu tagħha
Marija tfaħħar il-kobor tiegħek, Mulej;
bil-ġisem tagħha
tlaħħam dan it-tifħir lill-kobor tiegħek
u tagħtih isem: Ġesù.

Bl-ispirtu tagħha,
Marija tfittex li tingħaqad ma' Alla
u taqdiH bil-ferħ;
bil-ġisem tagħha
tfittex li ssir ħaġa waħda miegħU
u tara lilU fil-bnedmin li taqdihom minn qalbha.

Bl-ispirtu tagħha
Marija tifraħ fis-Salvatur tagħha;
bil-ġisem tagħha
twassal dan il-ferħ veru lil kull min jiltaqa' magħha.
Agħtina l-grazzja li nkunu bħalha.

Il-Ġimgħa, 16 ta' Awwissu 2019

Id-dixxipli qalu lil Ġesù:

“La din hi l-kondizzjoni
tar-raġel mal-mara,
ma jaqbilx li wieħed jiżżewweg.”

Iżda hu qalilhom:

“Mhux kulhadd jifhimha
din il-ħaġa,

imma dawk

li lillhom jingħata li jifhmuha.

Hemm ewnuki

li jitwiieldu hekk

minn ġuf ommhom,

oħrajn jagħmluhom hekk in-nies,

u hemm oħrajn

li jsiru hekk minn rajhom

minħabba s-Saltna tas-Smewwiet.

Min jista' jifhem, jifhem.”

*Mill-Evangġelju skont San Mattew,
kapitlu 19, versi 10-12*

258

“Ir-rabta ma' Alla mhijiex xi ħaġa
li għandha x'taqsam biss ma' parti
minna nfusna; għandha x'taqsam
ma' kulma aħna u għandna. Dik ta'
Alla hija mħabba hekk kbira, sabiħa,
vera, li jistħoqqilha l-fiducja kollha
tagħna. Il-verginità minħabba
s-Saltna ta' Alla mhijiex xi ħaġa
li biha tgħid 'Le'; biha tkun qed
tgħid 'Iva'! Huwa minnu li din
titlob rinunzja għal rabta konjugali
u għal familja li tkun tiegħek,
imma fil-qiegħ hemm l-'Iva',
bħall-'Iva' totali ta' Kristu lejna;
u din l-'Iva' tagħmel il-frott.”

PAPA FRANĠISKU,
Laqgħa maż-Żgħażaġħ, Umbria, 4 Ottubru 2013

Minħabba s-Saltna

*X'importanza
għandha
s-Saltna
ta' Alla
għaliya?*

*X'qed nagħmel
biex
niskopri aħjar
is-sehem tiegħi
fiha?*

Għaliex hija s-saltna ta' Alla,
ta' min wieħed jgħid 'Iva' għaliha.

Għaliex hija s-Saltna Tiegħu,
ta' min wieħed jidhol għaliha
b'ruħu u ġismu!

Għaliex hija s-Saltna Tiegħu,
ta' min jirriskja
kulma hu u kulma għandu
minħabba fiha.

Għaliex hija s-Saltna Tiegħu
ta' min iħalliha tiddettalu kollox hi.

U għalhekk, Mulej,
għinna nagħrfu dejjem aħjar
kif minn din id-dinja stess

Inti tridna nilqgħu s-Saltna Tiegħek,
u kif nagħtu xhieda sabiħa tagħha.

Is-Sibt, 17 ta' Awwissu 2019

Ressqu
quddiem Ġesù
xi tfal żgħar
biex iqiegħed idejh fuqhom
u jitlob għalihom.
Iżda d-dixxipli
qabdu jgħajtu magħhom.
U Ġesù
qalilhom:
“Halluhom it-tfal iż-żgħar
jiġu għandi,
u la żżommuhomx,
għax ta' min hu bħalhom
hija s-Saltna tas-Smewwiet.”
Imbagħad
qiegħed idejh fuqhom
u telaq minn hemm.

*Mill-Evangjelju skont San Mattew,
kapitlu 19, versi 13-15*

259

“Ġesù ċanfar lid-dixxipli tiegħu
għax riedu jbiegħdu minnu
t-tfal li l-ġenituri ġabulu għandu,
biex iberikhom. Ir-rakkont
evanġeliku jmissilna qalbna ...
Kemm hi sabiħa din il-fiduċja
tal-ġenituri, u din it-twegiba ta'
Ġesù! Kemm nixtieq li din il-paġna
ssir l-istorja normali tat-tfal kollha!
Hu minnu li għall-grazzja ta' Alla
t-tfal b'diffikultajiet kbar spiss isibu
ġenituri straordinarji, lesti għal kull
sagrificċju u għal kull ġenerożità.
Imma dawn il-ġenituri ma
nistgħux inħalluhom waħidhom.”

PAPA FRANĠISKU,
Udjenza Ġenerali, 8 April 2015

*Jien dejjem
ta' eżempju
tajjeb
għaż-żgħar?*

*Kemm
qed nagħti sehmi
biex iż-żgħar
jimxu 'l quddiem
kif jixtieq Alla?*

Iridhom ħdejk

Mulej,
Inti lit-tfal tridhom li jkunu ħdejk
biex tniżżel fuqhom
il-ħarsien ta' Alla Missierek;
biex tniżżel fuqhom l-energija
li biha ħajjithom
jkunu jistgħu jgħixuha
skont id-dinjità li fiha Hu ħalaqhom;
biex tniżżel fuq min b'xi mod huwa responsabbli
waqt li qegħdin jikbru,
l-għerf li jeħtieġ,
is-sabar li ma jistax jgħaddi mingħajru;
biex tniżżel fuq l-adulti kollha l-qawwa
li biha jfittxu biss
dak li hu ta' ġid għal min hu żgħir.
Seħibna f'din il-missjoni tiegħek, Mulej.